

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಅಟ್ರಾವೊ ಆಯ್ತಾರ್ 02, ಆಗೊಸ್ತ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಏಕ್ ಕುಟಮ್ ಜಾವ್ನ್ ಆಮಿ ಏವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿ
ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಉಗ್ತಾ ಮನಾನ್ ದಿಲ್ಲ್ಯಾಂತ್ ವಾ
ಸೊಧುನ್ ಗೆಲ್ಲ್ಯಾಂಕ್ ಜೆಜು ದಾದೊಶಿ ಕರ್ತಾ ಮ್ಹಳ್ಳೊ ಸಂದೇಶ್
ಆಮ್ಕಾಂ ಮೆಳ್ತಾ.

ಜೆಜುಕ್ ಆಯ್ಕುಂಕ್ ತಾಕಾ ಸೊಧುನ್ ದಾದೊಶಿ ಜಾಂವ್ಕ್ ಹ್ಯಾ
ವೆದಿ ಭೊಂವ್ತಿ ಆಮಿ ಆಯ್ಲ್ಯಾಂವ್. ಉಗ್ತಾ ಮನಾನ್ ಆನಿ ನಿತಳ್
ಕಾಳ್ಜಾನ್ ತಾಚೆ ಸಮೊರ್ ಚಮ್ಕುಂಯಾಂ ಆನಿ ಹೆಂ ಪವಿತ್ರ್ ಬಲಿದಾನ್
ಆಮ್ಚೆ ಜಿಣಿಯೆಕ್ ದಾದೊಸ್ಕಾಯೆಚೆಂ ಜಾಂವ್ ಮ್ಹಣ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ತುಜೆರ್ ಪಾತ್ಯೆವ್ನ್ ತಾಂಚ್ಯಾ ತಾಬೆನ್ ಆಸ್ಚ್ಯಾ ಹಿಂಡಾಚಿ ಜತನ್ ಕರುಂಕ್, ತಾಂಕಾಂ ಭಾವಾರ್ಥ್ಯಾನ್ ಸಾಂಬಾಳುಂಕ್ ಆನಿ ವಾಗಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಅಧಿಕಾರಿಂನಿ ಆಪ್ಣಾಚ್ಯಾ ಲೊಕಾಚಿ ಗರ್ಜ್ ಸಮ್ಜುನ್, ನ್ಯಾಯ್-ನಿತಿನ್, ಉಗ್ತಾ ಮನಾನ್ ತಾಂಚಿ ಸೆವಾ ಕರುಂಕ್ ಅಶೆಂ ಬರೊ ರಾಷ್ಟ್ರ ಬಾಂಧುನ್ ಹಾಡುಂಕ್ ತುಜಿ ಮಜತ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಸರ್ವ್ ಕ್ರಿಸ್ತಾಂವ್ ಕುಟ್ಮಾಂನಿ ತಾಂಚ್ಯಾ ಜಿವಿತಾಂತ್ ತುಕಾ ಉಲೊ ಮಾರುಂಕ್, ತುಜಿ ಖುಶಿ ಸಮ್ಜುಂಕ್, ತುಕಾ ಪ್ರಥಮ್ ಸ್ಥಾನ್ ದಿಂವ್ಕ್ ಅಶೆಂ ಸದಾಂಚ್ ತುಕಾ ಲಾಲೆವ್ನ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ವಾಡೊನ್ ಯೆಂವ್ಚ್ಯಾ ಭುರ್ಗ್ಯಾಂನಿ ತಾಂಚೆ ಥಂಯ್ ಆಸ್ಚೊ ಸರ್ವ್ ವಾಯ್ ವೊಂದೊವ್ಣೊ ಹುಮ್ಮುನ್ ಕಾಡ್ನ್ ಬರ್ಯಾ ಶೆಗುಣಾಂನಿ ಆನಿ ಭಾವಾರ್ಥ್ಯಾಚ್ಯಾ ದೆಣ್ಯಾಂನಿ ವಾಡಾಶೆಂ ಕರ್ ಮ್ಹಣ್ ಮಾಗ್ತಾಂವ್.

5. ಸರ್ವ್ ಯುವಜಣಾಂಕ್ ತುಜೆ ಲಾಗಿಂ ವೋಡ್. ತಾಂಚೆ ಜಿಣಿಯೆಚೊ ಶೆವಟ್ ತಾಂಕಾಂ ಶಿಕಯ್. ಆಪ್ಣಾಚಿ ಯುವ ಸಕತ್ ತುಜೆರ್ ಬಾಂಧುನ್ ಹಾಡ್ನ್ ಹೆರಾಂಚ್ಯಾ ಗರ್ಜಾಂಕ್ ಪಾವೊಂಕ್ ತಾಂಕಾಂ ತುಜೊ ಆಶಿರ್ವಾದ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ವೆದಿ ಭೊಂವ್ತಿಂ ಹಾಜರ್ ಜಾಲ್ಲ್ಯಾ ಹ್ಯಾ ತುಜ್ಯಾ ಲೊಕಾಚಿ ಕಾಕುಳ್ ಕರ್. ತುಜ್ಯಾ ಉದಾರ್ಪಣಾನ್ ಆಮ್ಕಾಂ ದಾದೊಸ್ ಕರ್. ಅಶೆಂ ಹೆರಾಂ ಥಂಯ್ ಆಮಿ ಉದಾರ್ ಜಾಂವ್ಕ್ ತಾಂಚ್ಯಾ ಗರ್ಜಾಂಕ್ ಪಾವೊಂಕ್ ತುಜ್ಯಾ ಪವಿತ್ರ ಜೆವ್ಣಾನ್ ಆಮ್ಕಾಂ ಬಳ್ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಅಟ್ರಾವೊ ಆಯ್ತಾರ್ 02, ಆಗೊಸ್ಟ್ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಂಚ್ಯಾ ಪುಸ್ತಕಾಂತ್ಲೆಂ ವಾಚಪ್

ತುಮಿ ತಾನ್ ಲಾಗ್ಲಲ್ಯಾಂನೊ, ಉದ್ಯಾಶಿಂ ಯೆಯಾ; ತುಮ್ಮೆ ಕಡೆ ದುಡು ನಾ ತರೀ ಯೆಯಾ! ದುಡು ನಾಸ್ತಾಂ ವಿಕ್ತೆಂ ಘೆಯಾ ಆನಿ ಖಾಯಾ, ಯೆಯಾ, ಫಾರಿಕ್ ಕರಿನಾಸ್ತಾಂ ದಾಕಾಂಸೊರೊ ಆನಿ ದೂದ್ ವಿಕ್ತೆಂ ಘೆಯಾ. ಪೋಷಣ್ ದಿನಾಂತ್ ತ್ಯಾ ವಸ್ತುಂಚೆರ್ ತುಮಿ ದುಡು ಕಿತ್ಯಾಕ್ ಖರ್ಚಿತಾತ್? ತುಮ್ಮಾಂ ಧಾದೊಶಿ ಕರಿನಾಂತ್ ತ್ಯಾ ವಸ್ತುಂಚೆರ್ ತುಮ್ಮಿ ಜೋಡ್ ಕಿತ್ಯಾಕ್ ಹೊಗ್ಡಾಯ್ತಾತ್? ಚತ್ರಾಯೆನ್ ಮ್ಹಜೆಂ ಆಯ್ಕಾ, ಆನಿ ಬರೆಂ ಖಾಣ್ ತುಮ್ಮಾಂ ಮೆಳ್ತಲೆಂ ಆನಿ ಪಕ್ವಾನ್ನಾಂ ಖಾವ್ನ್ ತುಮಿ ಧಾದೊಶಿ ಜಾತಲ್ಯಾತ್.

ಕಾನ್ ದಿವ್ನ್ ಆಯ್ಕಾ ಆನಿ ಮ್ಹಜೆಶಿಂ ಯೆಯಾ, ಆಯ್ಕಾ, ಆನಿ ತುಮಿ ಜಿಯೆತಲ್ಯಾತ್. ಹಾಂವೆಂ ದಾವಿದಾಕ್ ಭಾಸಾಯ್ಲಲ್ಲ್ಯಾ ಆಶಿರ್ವಾದಾಂ ಪರ್ಮಾಣೆಂ ಹಾಂವ್ ತುಮ್ಮೆ ಕಡೆ ಏಕ್ ಸಾಸ್ಣಿಕ್ ಕರಾರ್ ಕರ್ತಲೊಂ.

ದೆವಾಚೆಂ ಉತರ್ ಹೆಂ

ಕೀರ್ತನ್

ತುಜೆ ಹಾತ್ ಉಸೊವ್ನ್, ಸರ್ವೆಸ್ಪರಾ,
ಆಮ್ಕಾಂ ತುಂ ಧಾದೊಶಿ ಕರ್ತಾಯ್

1. ಸೊಮಿ ದಯಾಳ್ ಆನಿ ಕಾಕುಳ್ತಾದಾರ್
ಸೊಸ್ಣಿಕಾಯೆನ್ ಆನಿ ಪ್ರಿತಿ-ಮೊಗಾನ್ ಭರ್ಲೆಲೊ.
ಸಮೇಸ್ತಾಂಕ್ ಸರ್ವೆಸ್ಪರ್ ಕಿತ್ಲೊ ಬರೊ!
ಸಗ್ಳೆ ಆಪ್ಲೆ ರಚ್ಣೆ ಥಂಯ್ ಕಣ್ವಾಳಾಯೆನ್ ಭರ್ಲೆಲೊ.

2. ಸಮೇಸ್ತ್ ರಚ್ಣಾಂಚೆ ದೊಳೆ ತುಜೆರ್ಚ್ ಆಸಾತ್,
ಆನಿ ತುಂ ಸಕ್ಪಾಂಕ್ ವೆಳಾ ವೆಳಾರ್ ತಾಂಚೊ ಗ್ರಾಸ್ ದಿತಾಯ್.
ತುಜೆ ಹಾತ್ ಉಸೊವ್ನ್
ಆಮ್ಕಾಂ ತುಂ ಧಾದೊಶಿ ಕರ್ತಾಯ್.